

፬ቱ እንስሳ ዓመታዊ ክብረ ብዓል

ኅዳር 8

ገጸ ሰብእ ወገጸ እንስሳ ገጸ ምስር ወገጸ አንበሳ ሰአሉ ለነ ፬ቱ እንስሳ ንድህን እሞተ ኃጢአት።

ንባባት፡ 1ቆሮ፡15፡24-27(1ጢጫ 5፡21-ፍ)፤ ራእ 4፡7-ፍ(1ጴጥ 3፡

18-ፍ)፤ ግ.ሓ. 5፡29-ፍ፤ ማቴ 18፡10-15።

ሰብከት፡ ተፅዕነ ላዕለ ኩሩቤል ሠረረ፤ ወሠረረ በክንፈ ነፋስ፤ ወረሰየ

ጽልመተ ምሥዋሮ መዝ. 18፡10-11።

ዓመታዊ ክብረ ብዓል ፬ቱ እንስሳ አብ ኅዳር 8 ተዘኪሩ ይብዓል። እዚ ክብረ ብዓል አብ ኤጳርቕና ከረን አብ ተሮንኳ፤ ጉሽ፤ ሓዲስ ዓዲ፤ ብርዖና ተዘኪሩ ይውዕል። አጀማማርኡ ብርግጽ ዓመታቱ እኳ እንተ ዘይተፈልጠ ብኔረ ብለን መጀመርያ አብዚ ቦታ ክመጽኡ ከለዉ ዘምጽእዎ እዩ ይብሃል። ነዚ ብዓል ፍሉይ ዝገብሮ አብ እዋን ቀውዒ ስለ ዝብዕል ሰብ ዓመታዊ መግቡ ዝረኽበሉ ከምኡ ብኹሉ አብ ተስፋን ሓጎስን ስለ ዝብዕል ብነፍስን ብሥጋን ቀሲኖም እዮም ዘብዕልዎ። ነጋዲያን በብወገኑ ብብዝሒ ይነግድዎ፤ ካልእ ፍሉይ ዝገብሮ ካቶሊካውያንን ተዋህዶ ኦርቶዶክስን አስላምን ከይተረፉ ብሓባር ብምሉእ ሓድነትነትን ፍቕርን የብዕልዎ። ብሓባር ኩሎም ናይ ነፍሲ ወከፍ ታቦት ኡደት እናገበሩ ይጽልዩ፤ ኩሎም ንኢጋይሾም ብሓባር እናተቐበሉ አብ ነፍሲ ወከፍ ዓዲ እኸለማዮም ብሓባር ይገብሩ እዚ ፍሉይ ፍቕሪ አብ ኩሉ ክዝርጋሕ ጽቡቕ አብነት እዩ።

፬ተ እንስሳ ተባሂሎም ዘለዉ መን እዮም፤ አብ እምነትና ከመይ ንርድኦም? ስለምንታይ ነብዕሎም? ምስ አምላኽ አብ ዘሎና ርክብ እንታይ ተራ አልኦም? አብ ቅዱስ መጽሓፍ አበይ ንረኽቦም?

አብ ብሉይ ኪዳን ብዛዕባ ፬ቱ እንስሳ ብዝያዳ እንረኽቦ አብ ትንቢት ሕዝቅኤል ነቢ እዩ። ሕዝ 1፡5-14 ዘሎ እንተ አንበብና ብዛዕባ እዞም አርባዕተ እንስሳ ይዛረብ፤ ንሳቶም መላእክቲ ኩሩቤላት ንመንበር አምላኽ ዝጸሩ እዮም። ነፍሲ ወከፍ ኪሩቤል አርባዕተ ገጽ ነበሮ፤ እዉ ብሓደ ወገኑ ገጽ ብዕራይ፤ ብሓደ ወገኑ ገጽ ሰብ፤ ብሓደ ወገኑ ገጽ አንበሳ፤ ብሓደ ወገኑ ኸእ ገጽ ንስሪ ነበረ (ሕዝ 10፡14)። አብ ራእይ ሕዝቅኤል ንመንበረ ልዑል ጸሮም ይዕውዱ ንሶም ዝውክልዎ ነገር አልኦም ንመኻንንቲ (nobility)፤ ኃይሊ (strength)፤ ቅጽበታዊ/ፍጡን (Agility)። እዞም አብ ሕዝቅኤል እንረኽቦም ኩሩቤላውያን በቲ አብ ምስራቕዊ አገለልጻ ዝነበረ ዝተጸልወ እዩ፤ ብአምሳል ናይ ሰብ ምስሊ አልኦም፤አርባዕተ ገጸ ናይ ሰብ አንበሳ ላሕምን ንስርን። አርባዕተ መንገብገብን አእዳው ሰብን አልኦም። አብ ራእይ ዮውሃንስ እንረኽቦ ነዚ ብዝቐለለ መገዲ ክንርድኦ ምእንቲ አመሕያሹ የቕርቦ። ሕዝቅኤል ምድራዊ ቤተ መቐደስ አምሳል ናይ እቲ አብ ሰማይ በዞም ፬ቱ እንስሳ ዝኸብር ምኻኑ እዩ ዝሕብረና። ከምቲ ግርማ አምላኽ አብ ሰመያዊ ቤተ መቐደስ አብቲ ኩሩቤላውያን ዘኸብርዎ ዝዓሰለ፤ ከምኡ አብዚ ምድራዊ ታቦተ ኪዳን አብ ልዕሊኡ ግርማኡ አሎ።

እዚ አርባዕተ እንስሳ ዝብል አብቲ ብዛዕባ ስርዓት ሰማያውያን ፍጡራት ህዋ ዝተምስረተ እዩ (Zodiac)። አብ ጥንታዊ ርድኢት ሰባት Zodiac ንምሉእ አብ ሰማይ ዝርከቡ ከዋኽብቲ ዝጥርንፍ ስርዓት ዝወከለ እዩ። ንሰማያት አብ አርባዕተ ይመቐሎ፤ አብ መንጎ እዞም አርባዕተ ክፍልታት አንበሳ፤ ሰብ፤ ላሕምን ንስርን ይርከቡ። ተመራመርቲ ሊቃውንቲ ከም ዝብልዎ እዚአም ፬ተ እንስሳ ንኹሎም ንአምላኽ ዘምልኹ ፍጡራት ዝውክሉ እዮም ይብሉ። አብ ትውፊት እዞም አርባዕተ መላእኽቲ ነዚ ምድራዊ ዓለም ክመርሑ ሓላፍነት ዘለኦም እዮም ዝብል

ንረክብ፤ ስለዚህ ንኹሎም አብ ህዋ ዝርከቡ ፍጡራት ዝውክሉ እዮም። ዓሰርተ ኻልተ ነገደ እስራኤል እውን ምስቲ ናይ እዚ ህዋ ዘወሃህድ ስርዓት ዝተተሓሓዘ እዩ። አብ ጉዕዞ በረኻ እንከለዉ ዓሰርተ ክልተ ነገደ እስራኤል ንቤተ መቐደስ ብኣርባዕተ መኣዝን ኣኸቢቢን እዮም ዝቐመጡ ነሮም። ይሁዳ፣ ሮቤል፣ ኤፍረምን ዳንን አብ ኣርባዕተ ወገን ቤተ መቐደስ ኣኸቢቢን ይቐመጡ ነሮም። እቶም ኣርባዕተ ዓሌት ምስቲ ህዋዊ ምልክት ዝተተሓሓዘ እዩ። ይሁዳ ከም ኣንበሳ፣ ሮቤል ከም ሰብ፣ ኤፍረም ከም ላሕሚ ዳን ከአ ከም ንስሪ። አብ ኣምልኽኦም እስራኤላውያን ነቲ ናይ ሰማይ መገዲ እዮም ተኸቲሎም። አብ ስርዓት ኣምልኽኦም ከአ ነቲ ሰማያዊ ስርዓተ ኣምልኽ እዮም ቀዲሑም፤ አብ ሓዲስ ኪዳን ዘሎ ርድኢት ከአ ብርግጽ ቤተ ክርስቲያን አብቲ ሰማያዊ ስርዓተ ልጡርግያ ትሳተፍ ምዃና ንኣምን።

አብ ሓዲስ ኪዳን ብዛዕባ ፬ቱ እንስሳ ክንርእዮ ከሎና መሰረቱ አብቲ አብ ራእይ ዮውሓንስ አብቲ አብ ብሉይ ኪዳን እንረኽቦ አብ ትንቢት ነብያትን ዝምስረት እዩ። ነዚ ፬ቱ እንስሳ ዝብል አብ ሕዝቅኤልን አብ ራእይን ዝርከብ ኣምሳል ናይ እቶም ፬ተ ወንጌላውያን እዩ ዝብል ካብ መጀመርያ ዝነበረ ርድኢት እዩ። በብእዋኑ እዚ ርድኢት ብፍላይ አብ ምስራቕ እናዓበየ ከይዱ ንኸልቲኡ አተሓሒዞ ምኻድ እናዓበየ ከይዱ። ቅዱስ ኢረኒዩስ እዩ ነዚ ፬ቱ እንስሳ ዝብል ምስቶም ፬ተ ወንጌላውያን ንመጀመርያ አተሓሒዙ ክገልጽ ዝጀመረ ምኽንያቱ ንክርስቶስ አብ ደቂ ሰባት ከም ዝበጽሕ ስለ ዝገብሩ።

አብ ብዙሓት አብያተ ክርስቲያናት ስእሊ ፬ተ እንስሳ ንርኢ፣ ስእሊ ሰብ፣ ኣንበሳ፣ ላሕሚ፣ ንስሪ። አበው ቤተ ክርስቲያን ማቴዎስ ብኣምሳል ሰብ ይምሰል ምኽንያቱ ንወንጌሉ ብወለዶ ክርስቶስ ስለ ዝጅምሮ፣ ማርቆስ ብኣምሰሳ ይምሰል ወንጌሉ ብአብ በረኻ ዝጭርሕ ድምጺ ስለ ዝጅምሮ። ሉቃስ ብኣምሳል ላሕሚ ምኽንያቱ ወንጌሉ ብቤተ መቐደስ ጀሚሩ ብቤተ መቐደስ ይውድኦ ቤተ መቐደስ ከአ ላሕምታት ንመስዋዕቲ ዘቐርብሉ እዩ። መጨረሻታ ዮውሓንስ ብኣምሳል ንስሪ ወንጌሉ አብ ምስጢር ዕምቕ መለኮት ክርስቶስ ስለ ዘተኸር።

አብ ራእይ ዮውሓንስ እዞም ፬ተ እንስሳ (ኩሩቤላውያን) ኣዲንቲ ዝመልኦም እዮም ይብለና እዚ ኸአ ፍሉጣት ምዃናም ክገልጽ ኢሉ እዩ። ንሶም ልኡኻት ኣምላኽ እዮም ንኹሉ ነገር ርእዮም አብ ኣምላኽ ጸብጸብ የቐርቡ። እዚ ምስቲ አብ ኢሳያስ 6:2 አብ ዙርያኡ ድማ ሱራፌል ቆይሞም ነበሩ። ነፍሲ ወከፍም ሽድሽተ ኸንፊ ኣለዎም፣ ነፍሲ ወከፍ ከአ ብኸልተ ክንፊ ገጹ ይኸድን፣ ብኸልተ ኸንፊ ድማ ኣእጋሩ ይኸድን፣ ብኸልተ ኸንፊውን ይነፍር ነበር ዝብል የዘኻኸር። (እዚ አብ አብ ቅዳሴና አብ ዘሓዋርያት ቅድሚያ ምልዋጥ ንጽልዮ)። ከም ሡራፌላውያን አብ ራእይ ኢሳያስ ኩሩቤላውያን እውን ቅዱስ ቅዱስ ቅዱስ (ኢሳ 6:3) እናበሉ ይዝምሩ። አብ ቅድሚያ መንበር ልዑል ኮይኖም ቀጺሎም ይሰግዱሉ። ነዚ ስርዓት ኣምልኽ አብ ምድሪ ዘለዉ ቅዱሳን አብ ዝቐርብዎ ልጡርግያ ይሳተፍዎ። እዚ አብ ራእ 5:1 ክንርእዮ ንኸእል እቶም መላእኽትን ዕዕራን ኣርባዕተ ሽማገሌታትን ዕጣን የዕርጉ እዚ ኸአ ጸሎታት ናይ ህዝቢ ኣምላኽ እዩ። ቤተ ክርስቲያን አብ መስዋዕቲ ቅዳሴ ምስ መላእኽትን ቅዱሳንን ኮይና ቅዱስ ቅዱስ ቅዱስ እናበለት ክትዝምር እንከላ አብ ሰማያዊ ልጡርግያ እያ እትሳተፍ።

፬ቱ እንስሳ እምብኣር አብ መንጎ ኣምላኽን ሰብን ኮይኖም ክብሪ ኣምላኽ ዝነግሩ ከምኡ ናይ ደቂ ሰብ ጸሎት አብ ኣምላኽ ዘዕርጉ እዮም። ንሳቶም ፍጡራት ኣምላኽ እዮም እንተ ኾነ ንድላይ ኣምላኽ አብ ደቂ ሰባት ዘምጽኡ ንልመና ደቂ ሰብ ከአ አብ ኣምላኽ ዘዕርጉ እዮም።

አብ ዋዜማ ፬ቱ እንስሳ ከምዚ እናበልና ንጽሊ “እምትጉሃን መላእክት እለ ኢይነውሙ ይስኣሉ በእንቲኣነ ፈኑ ለነ እግዚአ መላእክተ ምሕረት ኅራን ወመሓርያነ በቃለ ቀርን ወበሰናይ ቃል”።

፬ቱ እንስሳ አብ ቅድሚ መንበር ልዑል ኮይኖም ከማልዱልና ይኸእሉ እዮም አምላኽ ልመናና ብአቶም ክበጽሑ ከሎ ይቐልል ካብ ብአና ምኽንያቱ ንሳቶም ብኹሉ አብ ቅድሚ አምላኽ ዝኾነ ድኻመት የብሎምን በዚ ካብ አምላኽ አባና ይልእኹ ካባና ኸአ ናብ አምላኽ ልመናና የብጽሑ። ቅዱስ ቅዱስ ቅዱስ እናበሉ አብ ቅድሚ መንበር አምላኽ ዝቐሙ መላእክቲ ሎሚ እውን ንነፍሲ ወከፍና ንምሕረትን ጸጋን ካብ አምላኽ ከማልዱልና ዕድል ይወሃበና አሎ። ብዓለ ፬ቱ እንስሳ ፍሉይ ዝገብሮ ክልተ ነገር እዩ።

1. ፬ቱ እንስሳ ተባሂሎም ዘለዉ ንመላእክቲ ሰማይ እዩ ዘመልክት። ረቀቕቲ ፍጥረት አብ ቅድሚ አምላኽ ዝቐሙ እዮም። መላእክቲ ኢየሱስ ከም ዝብለና አብ ቅድሚ አምላኽ ዝቐሙ እዮም። ስርሖም መልእክቲ አምላኽ ምብጻሕን ናይ እቶም ኩሎም ድኻታት ንአኸቱ ብሰባት ዝተፈንፈኑ አብ ቅድሚ አምላኽ ግን ክቡራት ምዃኖም ምንጋር እዩ። እግዚአብሔር ፍቕሩ ሓልዮቱ ብመላእክቲ ገሩ እዩ ዝገልጸልና። አብ ዘፀ 23:20-24 አብ መገዲ ክሕልወካ አብቲ ዘዳለኻዎ ቦታ ድማ ከእትወካ እንሆ እነ መልእክቲ ቀቅድሜኻ እልእኽ አሎኹ እግዚአብሔር ንህዝቢ ከም ዝሕልዎም ተስፍኡ ሂብዎም። እንተኾነ ነቲ መልእኽ ዝብሎም ክሕልዉ ክሰምዑ መጠንቀቕታ ተዋሂብዎም። አብ ቅድሚኡ ተጠንቀቕ ድምፁ ኸአ ሰማዕ። እምቢ አይትበሎ፤ ስመይ አብኡ ተሰምዮ እዩ እም በደልካ አይክሕደገልካን እዩ ይብሎም። ነቲ መልእኽ ዝብሎ እንተ ሰምዑ እነ ንጸላእትኻ ኸጸልኦም ንዚጸረሩኻ ድማ ኸጸረሮም እየ ይብሎም። መልእኽ ቀቅድሚኦም ከይዱ ንጸልእቶም ክስዕርዎም እዮም። መላእክቲ እምብአር ሓገዝትና ረዳእትና እዮም። ሎሚ ነዚ ኢና እንገዝክር ዘሎና። ሓለዎ አምላኽ ብመላእክቱ ክቕጽለልና። ሎሚ እውን ሓገዝ ሓለዎ የድልየና አሎ። መገዲ አምላኽ ጠፊኡና ተደናጊርና ዘሎና ውሑዳት አይኮናን። ሕልናና ዝሰምዖ ስኢኑ የእዊ አሎ ስለዚ ክንሰምዕ ፍቓደኛታት ንኹን።

2. ፬ቱ እንስሳ ከምቲ አበው ቤተ ክርስቲያን ዘስተምህሩና እዞም ፬ቱ እንስሳ ነቶም አርባዕተ ወንጌላውያን እውን የሰምዕ እዩ። አርባዕቲኦም ወንጌላውያን ንቃል ክርስቶስ ንትምህርትን ኩሉ አብ ጽሑፍ አስፈሪም አውሪሶምና። ቃል አምላኽ ንአና ሕይወት እዩ። ንቃል አምላኽ አብ ልብና አሕዲርና ክንጉዓዝ እንከሎና ሽዑ ኩሉ ንሕዝ። ቃለይ ዝሰምዕ እነ አብኡ እነብር ይብለና ክርስቶስ። ወንጌላውያን እምበአር ሎሚ እውን ነቲ ዘውረሱና ቃል አምላኽ ክንሰምዖ ክፍሊ ሕይወትና ገርና ክነብር ይደልዩና። ነቲ ዝሰማዕናዮ ቃል ክንሰብኮ ክንምስክር ይግባእ።

መልእክቲ ዝኸረ ብዓል ፬ቱ እንስሳ ክንሓስብ ከሎና ነዞም ዝስዕቡ ክነስተንትን ይግባእ።

1. አብጻሕቲ ድለት አምላኽ ክንከውን። ክርስቶስ ንሓዋርያቱ አብ ኩሉ ዓለም ኪዱ ወንጌል አበስሩ እናበለ ልኢኸዎም ሎሚ ንነፍሰወከፍና ክንልእኹ ይደሊ አሎ። ሰላም ፍቕሪ ምርድዳእ ክነግስ ክንልእኹ። አብጻሕቲ መልእክቲ አምላኽ ንሕና ኢና።

2. ምስ አምላኽ ጥቡቕ ርክብ ክህልወና ይግባእ። መላእክቲ ይኹኑ ወንጌላውያን ንድለት አምላኽ ከብጽሑ ምስኡ ፍሉይ ርክብ ነርዎም ንሕና እውን ነዚ ርክብ ክነደልድል ምስኡ ዘሎና ርክብ ብዝልዓለ ክንሕልዎ ይግባእ።

3. ሓድነት የድሊ። ፬ቱ እንስሳ ሓደ መልእክቲ እዮም አብጺሖም ዝገራጮ መልእክቲ አየብጽሑን። ሓድነት መሰረት ኩሉ እዩ። ንሕና አመንቲ ክርስቶስ እምነትና ሓደ ልብና ሓደ ኮና ክንካየድ ከሎና ጸገም አይክህልወናን እዩ።

4. አብ ዕለታዊ ርክባትና ብርሃን ክንከውን። መላእክቲ ይኹኑ ወንጌላውያን ንሰባት እዮም ዝመርሑ። ሰባት ንፍቕሪ አምላኽ ርእዮም ክኸእሉ ይመርሑ። ሎሚ ንሕና ከምታ አብ እምባ ዝተደኮነት ከተማ ኮና ክንበርህ ንሕተት አሎና። ብርሃና ንኸልኦት አብ አምላኽ ከም ዝመልሶም ክንገብር።

5. ሓጊዝካ ምኽክል። መላኸቲ ሰማይ ከምኡ ወንጌላውያን ሓገዝቲ እዮም። ንሱብ ዝጎደሎ እንተሎ ከምኡ መገዲ ንዝጠፍኦ፣ ኣብ ኩሉ ክሕግዙ ንርእዮም። ሱብ ሎሚ ንኣምላኽ ርእዩ ክኸእል ሓጋዚ የድልዮ ኣሎ። ንሓቀኛ ቃል ኣምላኽ ዝነግር፣ ተደናጊሩ ኣብ ጌጋ ንዘሎ ደፊሩ ዝሕብር የድሊ ኣሎ። ኣነን ንሱኹምን ኢና ክንሕግዝ ንሕተት ዘሎና።

ደቂ ፬ቱ እንስሳ ብፍላይ ነዚ ብዓል እተብዕሉ ፍሉይ ተሓድሶ መንፈስ ክተሕድሩ ይግባእ። ቤተ ክርስቲያንኩም ታቦትኩም ሰናይ ቃል ኣምላኽ ዝስምዓሉ ክብሪ ኣምላኽ ዝግለጸሉ ክትገብሩ፣ ዓድኹም ሰላም ፍቕሪ ሓልዮት ዝርኣዮ ጽጉም ዝሕገዘሉ ፍቕርን ሕውነትን ዝበዝሓሎ ክትገብሩ ሎሚ መብጽዓኹም ክተሕድሱ ይግባእ።

፬ቱ እንስሳ ጸሎቶምን ጽላሎምን ኣብ ሃገርና ኣብ ዓድና ክወርድ ብፍሉይ ንጸሊ።

፬ቱ እንስሳ እምብኣር መላእኸቲ ይኹኑ ኣርባዕቱ ወንጌላውያን ሓገዝትና እዮም። ምስ ኣምላኽ ክንራኸብ ባብ ዝኸፍቱልና እዮም። ለምኑልና ሓግዙና ኢልና ክንልምኖም ድላይ ኣምላኽ እዩ። ኣብዚ መከራ ዝበዝሓ ሕይወትና ኩሉ ክቕየረልና መልኣኸካ ልኣኸልና ንበሎ። ብሩኽ ዓውደ ዓመት።

ኣባ ንጉሠ ፍሥሓ